

اخلاقی اور روادار معاشرے کے قیام میں صوفیاء کا کردار

**The Role of Sofiy'ā in the Establishment of a Moral and Tolerant
Society**

* ڈاکٹر سید باچا آغا

** پروفیسر ڈاکٹر عبدالعلی اچکزئی

Abstract

Tasaw'uf(mysticism)is a branch of Islamic knowledge which focuses on the spiritual development of the Muslim. Allah sent His final messenger, Prophet Muhammad, as a source of knowledge for the entire Ummah. He was the model of spirituality for the world. His God-consciousness, deep spirituality, acts of worship, and love for Allah were preserved and propagated by an Islamic science called Tasaw'uf(mysticism). After the Prophet (SAW), the scholars carried different branches of knowledge. The aim of the scholars of Tasaw'uf(mysticism)was purification of the heart, and development of consciousness of Allah through submission to the Shariā and Sunnah. The Sofiy'ā have role model to keep the society peaceful. In this paper will be discussed about the role of Tasaw'uf(mysticism) and Sofiy'ā In the establishment of a moral and tolerant society.

Keywords: Holy Qur'an, Holy Prophet (SAW), Tasaw'uf(mysticism), Sofiy'ā, Tolerance.

* اسسٹنٹ پروفیسر، گورنمنٹ ڈگری کالج، سریاب روڈ، کوئٹہ

** ڈین ٹیکنالوجی آف آرٹس ایڈ ہوم سائنس، بلوچستان یونیورسٹی، کوئٹہ

تمہید

اخلاق اور رواداری وہ چیزیں ہیں جن کی ضرورت ہر معاشرے کے لئے ہمیشہ بطور خاص اہم رہی ہیں لیکن دور حاضر کی ایک برائی یہ ہے کہ اس دور کے انسان میں تخیل و برداشت نہیں، ہم دوسروں کی کوتاہی پر گرفت کرنے کے لئے ہر وقت تیار رہتے ہیں، لیکن اپنی بڑی سے بڑی کوتاہی کو بھی نظر میں نہیں لاتے۔ دوسروں کو برا بھلا کہنا ہم اپنا حق سمجھتے ہیں لیکن اگر کوئی دوسرا شخص ہمیں ایسی بات کہہ دے جو ہمیں ناپسند ہو خواہ وہ کتنی ہی سچی اور حقیقت پر مبنی کیوں نہ ہو، ہم سبخ پا ہو جاتے ہیں اور مرنے مارنے پر تیار ہو جاتے ہیں، تصوف ہمیں تخیل و برداشت کی تعلیم دیتا ہے جس کی بدولت ہم دوسروں کی دی ہوئی اذیت کو برداشت کر سکتے ہیں اور یوں ایک اچھی اور مضبوط شخصیت کے مالک بن سکتے ہیں۔

دور حاضر کی ایک بہت بڑی برائی لسانی، نسلی اور مذہبی تعصب ہے۔ اسی کے زیر اثر قتل و غارت اور دہشت گردی جیسی برائیاں آج کے معاشرے میں ہیں جن سے ہر اہل دل دکھی ہے۔ صوفیائے صادق نے ہر قسم کے تعصبات کو ختم کر کے انسان دوستی کا سبق دیا ہے، صوفیائے کرام عقیدے، زبان یا زمین کی بنیاد پر کسی سے تعصب نہیں رکھتے، وہ تعصب اور تنگ نظری کو قبول نہیں کرتے، ان کا رویہ اسلام کی روح کے مطابق ہے کہ اسلام مذہبی معاملات میں رواداری، کشادہ نظری اور کشادہ دلی کا داعی ہے، اسلام انسان دوستی کی دعوت دیتا ہے، اسلام کی نظر میں سارے انسان بھائی بھائی ہیں کہ سب آدم کی اولاد ہیں، سب اس خدا کے بندے ہیں جو رحمن و رحیم ہے۔ خدا کی صفت رحمانیت میں مسلمان، کافر، مشرک اور ملحد سب شریک ہیں یوں خدا کی صفت رحمانیت تمام اہل ایمان کو انسان دوستی کا سبق دیتی ہے، اسلام نے قومی تباہی، لسانی تعصب اور نسلی تفریق کو مٹا کر حق پرستوں اور باطل پرستوں یعنی اہل حق اور اہل باطل یعنی اہل خیر اور اہل ظلم کی تفریق قائم رکھی ہے اور یہی تو اصل انسانیت ہے، یہی اسلام کا مفہوم ہے، مقصود ہے، اس لئے اسلام ان سب انسانوں کے دلوں کو مطلوب ہے جو صاحب قلب سلیم ہیں کہ اسلام درحقیقت بنی نوع انسان کے دل کی آواز ہے، اس کے ضمیر کی پکار ہے، اسلام بظاہر تو ایک دین ہے، لیکن معنوی طور پر تمام تر حکمت و صداقت اور اخلاق حسنہ ہے، مخلوق خدا سے شفقت سے پیش آنا، کسی اونچ نیچ کے بغیر تمام انسانوں سے برابری کا سلوک کرنا درحقیقت روح اسلام ہے۔ ذیل میں ہم تصوف اور صوفیاء کے تعارف اور کردار کے روشنی میں رواداری اور اخلاقیات کے قیام کے لئے اداء کئے جانے والے تعلیمات پر مختصر روشنی ڈالتے ہیں۔

تصوف کا مفہوم اور اس کی حقیقت:

سید علی ہجویری (داتا گنج بخش) اپنی مشہور تصنیف کشف المحجوب میں لکھتے ہیں:

”لوگوں نے اس نام (تصوف) کی تحقیق میں بڑی موٹگائیاں کی ہیں اور کتابیں بھی تصنیف کی ہیں.... البتہ لفظ ”صفا“ ان میں سے نہایت عمدہ اور دلپسند ہے اور کدورت اس کی ضد ہے، صفو سے مراد اشیاء کی خوبی و لطافت ہے اور کدورت سے مراد اشیاء کی کثافت و غلاظت ہے، پس چونکہ اہل تصوف اپنے اخلاق و عادات کو مہذب و شستہ بنا لیتے ہیں اور طبعی عیوب کی آلودگی سے اپنے آپ کو پاک رکھتے ہیں، اس لئے صوفی کہلائے۔“¹

مرتعش کہتے ہیں ”تصوف حسن اخلاق کا نام ہے“۔ اس کی تشریح کرتے ہوئے حضرت علی ہجویری اس کی تین صورتیں قرار دیتے ہیں:

1: حسن خلق اللہ کے ساتھ۔ ریاکاری کے بغیر اللہ کے احکام کی پیروی کی جائے۔
2: حسن خلق مخلوق کے ساتھ۔ مراد بزرگوں کا احترام، چھوٹوں پر شفقت اور ہم جنسوں سے لالچ کے بغیر انصاف کر کے خود ان سے انصاف کا مطالبہ نہ کرے۔

3: حسن خلق اپنی ذات کے ساتھ۔ یعنی خواہشات نفسانی اور شیطان کی متابعت نہ کی جائے۔²

شیخ ابو عبد اللہ سلمیٰ سے کسی شخص نے پوچھا کہ اولیاء اللہ کی شناخت کیسے ہو سکتی ہے؟ ارشاد فرمایا:

”بیٹھی زبان، خوش خلقی، خندہ پیشانی، مسکراتا ہوا چہرہ، خورہ متواہ کسی سے نہ لہجنا، عفو و درگزر کا شیوہ، لوگوں سے ہمدردی.... یہ اعلیٰ اوصاف جن میں پائے جائیں، وہ اولیاء اللہ ہیں۔“³

تصوف اسلامی ایسا طرز زریست ہے جس میں قرآن و سنت کی مکمل پیروی ہے اور باطن میں صدق و صفا، عجز و توکل کی آمیزش رہتی ہے، صوفی وہ ہے جو ہمیشہ باعمل و پرکار رہتا ہے، اس کا ایک لمحہ بھی نیک مقاصد اور یاد خدا سے خالی نہیں گزرتا۔⁴

ابن خلدون لکھتے ہیں:

”تصوف کے مقاصد اصل یہ ہیں کہ انسان عبادت الہی میں جان کھپائے، پوری طرح اللہ کا ہولے اور دنیا اور دنیا کی لغویات و زخرفات سے بالکل منہ موڑ لے اور عام دنیا دار جن چیزوں پر مٹے پڑے ہیں، یعنی لذات دنیویہ، مال و جاہ سے قطعی کنارہ کش ہو جائے، عبادت کے لئے عزلت نشینی و گوشہ نشینی پسند کرے۔“⁵

تصوف درحقیقت روحانیت کے اہتمام کا نام ہے، اس تصوف کی بنیاد یہ ہے کہ روحانیت کے ذریعہ سے انسان کی تربیت ہوتی ہے اور انسان روحانی تربیت سے آراستہ ہو کر خود بھی پر امن ہو جاتا ہے اور اپنے اعمال و کردار سے مخلوق خدا کو بھی امن و امان قائم رکھنے کا درس دیتا ہے۔ روحانیت کے اس اہتمام میں کبھی اتنا غلو ہو جاتا ہے کہ صاحب تصوف اپنی جسمانی اور مادی ضرورتوں کو یکسر فراموش کر دیتا ہے، جب اسلام آیا تو اس نے لوگوں کو روحانی زندگی اور مادی زندگی کے درمیان توازن کی تعلیم دی، اس توازن اور اعتدال کو صحابہ کرم نے بھی قائم رکھا اور آپ کے بعد سلف صالحین نے

بھی یہی روش اختیار کی، اس کے بعد وہ درآجیب اللہ نے مسلمانوں کو خوشحالی سے نوازا۔ ان میں دولت عام ہوئی، مال و دولت کی فراوانی کے ساتھ ساتھ علم و ہنر کا بازار بھی گرم ہوا اور لوگوں کا رجحان علم و عقل کی باتوں کی طرف مائل ہوا، ان تبدیلیوں کے نتیجے میں مسلمانوں کے اندر مختلف فرقے وجود میں آئے، ایک وہ فرقہ تھا جس نے مال و دولت کو خاص اہمیت دی اور زندگی کے مادی پہلوؤں میں گم ہو گیا، دوسرا فرقہ علم و عقل کے کارناموں میں اتنا مجو ہوا کہ ان کی عقولوں نے بعض ایسے علوم کی اختراع کی جو اصل اسلامی تعلیمات سے دور تھے، مثلاً: علم کلام وغیرہ۔ اسی طرح فقہا کرام فقہ شریعت کی بحثوں میں ایسا الجھے کہ انہوں نے دین کے روحانی اور باطنی پہلو کو فراموش کر کے ساری محنت ظاہری اور جسمانی پہلوؤں کی نذر کر دی۔

اس معاشرے میں ایسا کوئی نہیں تھا جو روحانی اور باطنی پہلوؤں کی طرف توجہ کرتا اور روحانیت کی تعلیم دیتا، اس خلا کو پر کرنے کے لئے علماء کرام کا ایک ایسا طبقہ وجود میں آیا جنہوں نے دین کے روحانی پہلوؤں پر توجہ مرکوز کی اور روحانیت کا طریقہ اپنایا، اسی طریقے پر چل کر خود اصلاح کی اور لوگوں کو بھی اس کی طرف دعوت دی، یہ طبقہ صوفیائے کرام کا طبقہ تھا، ان کی تعلیم یہ تھی کہ زہد کے ذریعے سے مادیت سے دامن بچا کر اور اپنے نفس کے ساتھ مجاہدہ کر کے اپنے آپ کو اللہ کی ناراضی اور جہنم کی آگ سے بچایا جائے، ان کی تعلیم یہ تھی کہ سب سے پہلے انسان اپنے باطن کی اصلاح کرے، اپنے اندر سے نفسیاتی بیماریوں اور آلائشوں کو دور کرے اور دل کی دنیا کو روحانیت سے آباد کرے، چنانچہ اس طبقہ کی ساری بھاگ دوڑ روحانیت کی تربیت کے لئے تھی۔⁶

بہر حال تصوف کا مقصد یہ ہے کہ صوفیا کرام اس عمل کے ذریعہ اپنے باطن کی اصلاح کرتے ہیں اور لوگوں کو بھی دعوت دیتے ہیں کہ وہ قرآن و سنت کی تعلیمات پر سختی سے عمل کریں، جب باطن کی اصلاح ہو جاتی ہے تو انسان ہر قسم کے ظلم و ستم گری سے باز آ کر امن و مان کا گرویدہ بن جاتا ہے، دنیاوی زندگی کے فتنوں سے حتی الامکان اجتناب، اللہ تعالیٰ کی محبت کو دل میں جاگزیں کر کے دل کو نفسیاتی آلائشوں سے پاک کرتا ہے۔

اخلاق:

صوفیہ کی نظر میں تمام مخلوقات خداوند تعالیٰ کی دامن ربوبیت میں پل رہی ہیں، خواہ سنی ہو، شیعہ ہو، ہندو ہو، عیسائی ہو، یہودی ہو، کافر ہو، مشرک ہو، مغرب کا رہنے والا ہو یا مشرق کا، گورہو یا کالا، انگریزی بولتا ہو یا اردو یا عربی، صوفی صاف دل سب کو اپنے سینے سے لگالیتا ہے، اپنے حسن عمل اور حسن اخلاق سے دین مبین کی روح کی تبلیغ کرتا ہے۔ خلق انسان کے اس عادت کا نام ہے جس کا اظہار بلا تکلف ہوتا ہے، مشہور لغوی ابن منظور نے خلق کی تعریف کرتے ہوئے لکھا ہے کہ:

”خُلِقَ اور خَلَقَ کا معنی فطرت اور طبیعت ہے، انسان کی باطنی صورت کو مع اس کے اوصاف اور مخصوص معانی کے خُلِقَ کہتے ہیں، جس طرح اس کے ظاہری شکل و صورت کو خَلَقَ کہا جاتا ہے۔“⁷

امام غزالی رحمہ اللہ علیہ نے ”خلق“ کی حسب ذیل تعریف کی ہے۔

”خلق وہ ہیئتِ راسخہ ہے نفس میں، جس سے کہ افعال بہ آسانی بلا فکر و تامل صادر ہوں، پس اگر یہ ہیئت ایسی ہے کہ اس سے ایسے افعال صادر ہوں، جو عقلاً اور شرعاً عمدہ ہیں، تو اس ہیئت کا نام خلقِ خوب ہے اور اگر اس سے برے افعال صادر ہوں، تو اس ہیئت کا نام خلقِ بد ہے۔“⁸

دنیا کے تمام مذاہب نے اپنی بنیاد اخلاق پر رکھی ہے، لیکن اسلام نے اخلاقیات پر جتنا زور دیا ہے دوسرے کسی مذہب میں نہیں دیا گیا۔ حضرت آدم علیہ السلام سے لے کر حضور ﷺ تک جتنے بھی انبیاء اس دنیا میں تشریف لائے، انہوں نے ہمیشہ اچھے اخلاق کی تعلیم دی اور بُرے اخلاق سے اپنی امت کو بچانے اور محفوظ رکھنے کی کوشش کی، عقائد و عبادات کے بعد تعلیماتِ اسلامی میں اخلاقیات کا درجہ آتا ہے، بلکہ اخلاق کو بعض لحاظ سے عبادات سے بھی بڑھا دیا گیا ہے، چنانچہ اللہ تعالیٰ نے حقوق العباد میں اخلاقی کوتاہی کی معافی اپنے ہاتھ میں لینے کے بجائے اس بندے کے ہاتھ میں رکھی ہے، جس کی حق تلفی کی گئی ہو۔ دلوں کو صرف اخلاقِ حسنہ سے ہی فتح کیا جاسکتا ہے، کیونکہ نماز اور روزہ سے تو آدمی اس وقت متاثر ہو گا جب وہ کسی کے قریب آئے گا اور قریب لانے والی چیز اخلاق ہے، آپ اگرچہ پیغمبر انقلاب بھی ہیں، لیکن آپ نے یہ انقلاب اپنے اخلاقِ حسنہ سے دنیا میں برپا کیا۔ جس زمانے میں مکہ کی سر زمین باوجود اپنی وسعت کے قریش مکہ کی ستم رانیوں کی وجہ سے آپ پر تنگ کر دی گئی تھی، اس وقت لوگوں کی اکثریت آپ کے اخلاقِ جمیلہ سے متاثر ہو کر حلقہِ بگوشِ اسلام ہوئی تھی، ابوسفیان اور اس کی بیوی ہند ابو جہل کو پینا مکرہ اور دوسرے بڑے بڑے رؤساء کفر آپ کے اخلاقِ حسنہ سے متاثر ہو کر دائرہ اسلام میں داخل ہوئے۔

اخلاق کی اہمیت بیان کرتے ہوئے سید سلیمان ندوی لکھتے ہیں کہ:

”اخلاق سے مقصود باہم بندوں کے حقوق و فرائض کے وہ تعلقات ہیں جن کو ادا کرنا ہر انسان کے لئے مناسب بلکہ ضروری ہے، انسان جب اس دنیا میں آتا ہے تو اس کی ہر شے سے تھوڑا بہت اس کا تعلق پیدا ہو جاتا ہے، اسی تعلق کے فرض کو بحسن و خوبی انجام دینا اخلاق ہے، اس کے اپنے ماں باپ، اہل و عیال، عزیز و رشتہ دار، دوست و احباب، سب سے تعلقات ہیں، بلکہ ہر اس انسان کے ساتھ اس کا تعلق ہے جس سے وہ محلہ، وطن، قومیت، جنسیت یا اور کسی نوع کا علاقہ رکھتا ہے، بلکہ اس سے آگے بڑھ کر حیوانات تک سے اس کے تعلقات ہیں اور ان تعلقات کے سبب سے اس پر کچھ فرائض عائد ہیں۔ دنیا کی ساری خوشی، خوشحالی اور امن و امان اسی اخلاق کی دولت سے ہے، اسی دولت کی کمی کو حکومت و جماعت اپنے طاقت و قوت کے قانون سے پورا کرتی ہے، اگر انسانی جماعتیں اپنے اخلاقی فرائض کو پوری

طرح از خود انجام دیں تو حکومتوں کے جبری قوانین کی کوئی ضرورت ہی نہ ہو، اس لئے بہترین مذہب وہ ہے جس کا اخلاقی دباؤ اپنے سامنے والوں پر اتنا ہو کہ وہ ان کے قدم کو سیدھے راستے سے ہٹکنے نہ دے دینا کے سارے مذہبوں نے کم و بیش اسی کی کوشش کی ہے اور دنیا کے آخری مذہب اسلام نے بھی یہی کیا ہے۔“⁹

اسلام میں اخلاق کو جو اہمیت حاصل ہے وہ اس سے ظاہر ہے کہ آنحضرت ﷺ نماز میں جو دعا مانگتے تھے، اس کا ایک فقرہ یہ بھی ہوتا تھا:

واحد نی لاحسن الاخلاق لایہدی لاحسنہا الا انت واصرف عتی سیئاتہا لایصرف عتی سیئاتہا الا انت¹⁰

ترجمہ: اور اے میرے خدا! تو مجھ کو بہتر سے بہتر اخلاق کی رہنمائی کر، تیرے سوا کوئی بہتر سے بہتر اخلاق کی راہ نہیں دکھا سکتا اور برے اخلاق کو مجھ سے پھیر دے اور ان کو کوئی نہیں پھیر سکتا، لیکن تو۔

ان الفاظ کی اہمیت کا اندازہ اسے ہو گا کہ ایک پیغمبر اپنے تقرب اور استجابت کے بہترین موقع پر بارگاہ الہی سے جو چیز مانگتا ہے وہ حسن اخلاق ہے۔ اللہ تعالیٰ کی محبوبیت اور رسول اللہ کا تقرب حسن اخلاق کے ذریعے سے حاصل ہو سکتا ہے، آنحضرت ﷺ نے فرمایا:

احبّ عباد اللہ الی اللہ احسنہم خلقاً¹¹

ترجمہ: اللہ کے بندوں میں سب سے پیارا وہ ہے جس کے اخلاق سب سے اچھے ہوں۔

حضور اکرم ﷺ نے جہاں اخلاق کی اہمیت کو واضح کیا وہاں بنیادی اصول بھی مہیا فرمائے، وہ اصول جن کی بنیاد پر اخلاق کے حسن و قبح کا فیصلہ ہو سکتا ہے، جیسا کہ آپ نے وابصہ بن معبد کے سوال پر انہیں گناہ کی حقیقت اور معصیت کا فلسفہ بڑے سادہ اور عام فہم انداز میں سمجھادیا:

”اے وابصہ! اپنے دل سے پوچھا کر اور اپنے نفس سے رائے لیا کر، نیکی وہ ہے جس سے دل اور نفس میں طمانیت پیدا ہو اور گناہ وہ ہے جو دل میں کھٹکے اور نفس کو ادھیڑ بن میں ڈالے، اگرچہ لوگ تجھے اس کا کرنا جائز ہی کیوں نہ بتائیں۔“¹²

قلب کی یہ صلاحیت اور باطن کی یہ آواز انسانی کردار پر اپنا اثر ڈالتی رہتی ہے، لیکن انسان اگر اس کی حفاظت نہ کرے تو یہ آواز مدہم ہو سکتی ہے اور یہ صلاحیت مٹ سکتی ہے، اسے زندہ رکھنے یا مٹانے میں انسان کا انفرادی ارادہ بہت اہمیت رکھتا ہے، گو معاشرتی ماحول اور اجتماعی احوال بھی مثبت و منفی تاثیرات رکھتے ہیں، حضور اکرم ﷺ نے اس صلاحیت کی بقا و ضیاع کو ایک پر حکمت طریقے سے سمجھایا ہے:

”بندہ جب کوئی گناہ کرتا ہے تو اس کے دل پر ایک سیاہ نکتہ پڑ جاتا ہے، اگر اس نے پھر اپنے آپ کو علیحدہ کر لیا اور خدا سے مغفرت مانگی اور توبہ کی تو اس کا دل صاف ہو جاتا ہے اور اگر اس نے پھر وہی گناہ کیا تو داغ بڑھ جاتا ہے اور یہاں تک کہ وہ پورے دل پر چھا جاتا ہے۔“¹³

معلم اخلاق کی یہ تعبیر حیات انسانی کے دینی تجربوں میں منفرد حیثیت رکھتی ہے، کیونکہ عام طور پر گناہ کے تاریک اثرات کو زائل کرنے اور فطری صلاحیت کو برقرار رکھنے کی کوئی مثال نظر نہیں آتی۔ آپ کی تعبیر نے جہاں گناہ کی سیاسی اور اس کے تخریبی اثرات کا ذکر کیا، وہاں اس سے بچنے اور روح کو زندہ و بالیدہ رکھنے اور باطنی شخصیت کو مجتمع رکھنے کے لئے نسخہ بھی تجویز فرمایا جو اس وقت منفرد علاج کی حیثیت رکھتا ہے اور وہ ہے توبہ و رجوع الی اللہ۔ اس طاقتور دوا کے ساتھ باطن کی تمام کثافتیں دور ہو جاتی ہیں اور انسان کا من اجلا، کھرا، ستھرا ہوتا ہے۔¹⁴

انسانی اوصاف کو خصوصی تربیت سے ایک خاص نٹیج پر منظم و مستحکم کیا جاسکتا ہے، انسانی معاشروں میں انبیاء و مصلحین کا یہی تعلیمی و تربیتی کردار رہا ہے، جس نے اچھے افراد، صالح جماعتیں اور پر امن و پاکیزہ معاشرے پیدا کئے۔ انسانی کمالات کے عمدہ معیار یہی نفوس قدسیہ ہیں جن کے مطابق ہر دور میں عمدہ نمونے ڈھلتے رہے ہیں۔ دنیا میں محاسن اخلاق کا جو بھی سرمایہ ہے وہ صرف انہی مقدس ہستیوں کی وجہ سے ہے جو حسن اخلاق اور کمالات انسانی کا اعلیٰ پیکر تھے، انبیاء کو یہ خصوصیت حاصل ہے کہ انہیں پروردگار عالم نے ایک خاص مقصد کے لئے تیار کیا، ان حضرات کی حیثیت تلامیذ الرحمن کی ہے جو فیوض الہیہ سے مستفیض ہو کر انسانیت کے لئے نمونہ کمال اور پیکر امن کی حیثیت رکھتے ہیں۔ ہر نبی و رسول نے اپنے اپنے دور میں اخلاق انسانی کے اعلیٰ معیارات قائم کر کے انسانیت کے لئے روشنی کا سامان مہیا کیا۔ انسانی افراد اور معاشروں پر بے شمار لوگ اثر انداز ہوتے ہیں اور انسان کی اثر پذیری کی وجہ سے اوصاف و اعمال کے لاتعداد نمونے تشکیل پاتے رہتے ہیں، لیکن جو حیثیت انبیاء کو حاصل ہے وہ کسی اور کو میسر نہ آسکی۔ انبیاء کی پیروی میں اللہ کے صالح بندوں نے تزکیہ نفوس اور تطہیر قلوب کا سلسلہ جاری رکھا جس سے خلق خدا کو بہت فائدہ پہنچا اور جن لوگوں نے ان صلحاء کا دامن تھامے رکھا وہ معاشرے میں امن و امان اور سکون کے نمونہ رہے۔

صوفیاء اخلاق فاضلہ کو بڑی اہمیت دیتے ہیں، شیخ ابو محمد جریریؒ سے کسی نے سوال کیا کہ تصوف کیا ہے؟ آپ نے فرمایا: تصوف ہر اعلیٰ خلق کو اپنانے اور اخلاق رذیلہ کو ترک کر دینے کا نام ہے، حضرت ابن عطاء نے اپنے مریدوں سے پوچھا کہ بندوں کے مراتب کس چیز سے بلند ہوتے ہیں؟ کسی نے جواب دیا صائم الدھر رہنے سے، کسی نے کہا کہ نماز میں مشغول رہنے سے، کسی نے جواب دیا مسلسل مجاہدہ کرنے سے، کسی نے کہا خیرات و صدقات دینے سے، آپ نے فرمایا صرف اسی کو بلند مراتب حاصل ہوتے ہیں جس کے اخلاق عمدہ ہوں، مشائخ کا قول ہے التصوف کلمہ خلق یعنی تصوف تمام تر اخلاق ہے، اور حقیقت میں تصوف کا کمال یہی ہے کہ تصوف کی روش اختیار کرنے سے انسان میں تمام اخلاق

پسندیدہ موجود اور اخلاق ناپسندیدہ معدوم ہو جاتے ہیں، صوفیہ کا قول ہے کہ عوام عبادات اور ریاضات بہت زیادہ کرتے ہیں اور خواص اپنے اخلاق کی اصلاح کرتے ہیں، کیونکہ بے خوابی اور جھوک کی سختی برداشت کرنا برے اخلاق میں نفس کی مخالفت کرنے سے آسان ہوتا ہے۔

ایک صوفی عزالدین نسفیؒ فرماتے ہیں کہ چھوٹا ہو یا بڑا سب کو عزیز رکھو تاکہ چھوٹے اور بڑے تمہیں بھی عزیز رکھیں، دوست اور دشمن کے ساتھ تواضع سے پیش آؤ تاکہ دوست تو زیادہ دوست بنے اور دشمن زیادہ دشمن نہ ہو، بلکہ دوست بن جائے، دوسروں کی باتوں کو برداشت کرنا دوسروں کے ساتھ انکسار سے پیش آنا، سب کی عزت کرنا اور سب پر شفقت رکھنا انبیاء اور اولیاء کا اخلاق ہے، جسے وہ یوں فرماتے ہیں کہ ”تحمل از ہمہ، تواضع با ہمہ، عزت داشت ہمہ و شفقت بر ہمہ اخلاق انبیاء و اولیاء است“ (سب کے ساتھ درگزر سے کام لینا، سب سے عاجزی سے ملنا، سب سے عزت و شفقت سے پیش آنا انبیاء اور اولیاء کا اخلاق ہے) شمس تبریز فرماتے ہیں کہ اگر دوزخ سے رہائی چاہتے ہو تو خدمت خلق کرو، اگر جنت حاصل کرنا چاہتے ہو تو عبادت حق کرو۔¹⁵

رواداری:

رواداری کے لغوی معنی تحمل اور برداشت کے ہیں، جبکہ اصلاحی مفہوم میں رواداری کو یوں واضح کیا جاسکتا ہے کہ: ”فکری و اعتقادی، رنگ و نسل اور زبان و وطن کی بنیاد پر کسی عصبیت کا شکار ہوئے بغیر تحمل و بردباری سے دوسرے کو برداشت کرنا رواداری ہے۔“

اسی طرح دینی رواداری سے مراد ہے کہ مذہب سے متعلق جو مختلف آراء اور نظریات ہیں، ان کا احترام کیا جائے، مذہبی، دینی یا معاشرتی معاملات میں دوسروں کے ساتھ فراخ دلی اور وسیع الخیالی کا برتاؤ، کسی دوسرے کے نقطہ نظر کو برداشت کرنا، رعایت کارویہ، تحمل، وضعداری کا اظہار، ہر کس و ناکس سے یکساں برتاؤ اور نرمی کا سلوک وغیرہ۔ جبکہ اسلامی نقطہ نظر سے رواداری کا مطلب ہے، مختلف اقوام، مختلف مذاہب، مختلف زبانوں اور رنگ و نسل کے وہ لوگ جو اسلامی حکومت کی حدود میں قیام پذیر ہوں، ان کے ساتھ تعلقات اس طرز اور نچ پر استوار کرنا کہ عفو و درگزر سے کام لیا جائے اور قدرت اور دسترس کے باوجود اپنے مخالف کی بات کو برداشت کیا جائے۔ صوفیاء کرام نے اپنے کردار سے معاشرے کے لئے اس سلسلے میں جتنا وافر حصہ فراہم کیا ہے شاید اس کا مثال پیش نہ کیا جاسکتا ہو۔ صوفیاء کرام نے اپنے فراخ دلی اور وسیع الخیالی کے سبب امن و سکون، برداشت، رعایت، تحمل، وضعداری، ہر ایک سے یکساں برتاؤ اور نرمی اپنا کر امن و امان کا نمایاں کردار ادا کیا ہے۔

رواداری کی بناء پر معاشرے میں اخوت اور بھائی چارہ کے جذبات پرورش پاتے ہیں۔ ایک مسلمان دوسروں کے ساتھ معاملات میں ان کا روادار ہوتا ہے، دوسروں کی زیادتی و سختی پر صبر و نرمی اختیار کرتا ہے، صلح جوئی اس کی محبوب خصلت

ہے، بالفاظ دیگر رواداری، صبر، حلم، عفو و درگزر، فیاضی اور ایثار کے خواص سے آراستہ ہے، قرآن و حدیث ہمیں ایسے ہی خواص کو اپنانے کی ترغیب دیتا ہے، ارشاد خداوندی ہے:

1: وَالْكَافِرِينَ الْعَظِيمَ وَالْعَافِينَ عَنِ النَّاسِ ط وَاللَّهُ يُحِبُّ الْمُحْسِنِينَ -¹⁶

ترجمہ: اور غصے کو پنی جانے والے اور لوگوں کو معاف کر دینے والے اور اللہ نیکوں کا رول کو پسند کرتا ہے۔“

2: حُذِّ الْعَفْوَ وَأُمِرَ بِالْعُزْفِ وَأَعْرَضَ عَنِ الْجَهْلِينَ -¹⁷

ترجمہ: عفو و درگزر کو اختیار کر، نیکی کا حکم دے اور جاہلوں سے اعراض کر،

3: وَلَمْ يَصَبْرًا وَغَفَرَ إِنَّ ذَلِكَ لَمِنْ عَزْمِ الْأُمُورِ -¹⁸

ترجمہ: اور وہ شخص جس نے صبر کیا اور معاف کر دیا، یقیناً یہ بات ہمت کے کاموں سے ہے“

قرآنی آیات کے علاوہ نبی کریم ﷺ کے عمل و قول سے بھی رواداری اور وسعت نظر کی ترغیب ملتی ہے، مثلاً:

1: حضرت عائشہؓ سے روایت ہے کہ:

وَمَا انْتَقَمَ رَسُولُ اللَّهِ ﷺ لِنَفْسِهِ فِي شَيْءٍ قَطُّ إِلَّا أَنْ تُلْتَهَكَ حُرْمَةُ اللَّهِ فَيَنْتَقِمَ لِلَّهِ تَعَالَى -¹⁹

ترجمہ: رسول اللہ ﷺ نے اپنی ذات کے لئے کسی معاملے میں کبھی انتقام نہیں لیا، مگر یہ کہ اللہ کی حرمت کو توڑا)

محرمات کا ارتکاب کیا) جاہا ہو، تو اللہ کے لئے آپ ﷺ انتقام لیتے (اس کے مرتکب کو سزا دیتے اور مواخذہ فرماتے)

2: عَنْ أَبِي هُرَيْرَةَ رَضِيَ اللَّهُ عَنْهُ قَالَ: أَنَّ أَعْرَابِيًّا بَالَ فِي الْمَسْجِدِ فَتَارَأَيْتَهُ النَّاسُ لِيَقْعُوا بِهِ ، فَقَالَ

لَهُمْ رَسُولُ اللَّهِ ﷺ دَعُوهُ وَأَهْرِنْفُوا عَلَى بَوْلِهِ سَجْلًا مِنْ مَاءٍ أَوْ ذُنُوبًا مِنْ مَاءٍ فَإِنَّمَا بُعِثْتُمْ مُبَسِّرِينَ

وَلَمْ تُبْعَثُوا مُعَسِّرِينَ -²⁰

ترجمہ: حضرت ابو ہریرہ رضی اللہ عنہ سے روایت ہے کہ ایک دیہاتی نے مسجد میں پیشاب کر دیا، پس لوگ اس کی

طرف اٹھے، تاکہ اسے زود کوب کریں، تو نبی کریم ﷺ نے فرمایا: اس کو چھوڑ دو اور اس کے پیشاب پر پانی کا ایک

ڈول بہادو، اس لئے کہ تم آسانی کرنے والے بنا کر بھیجے گئے ہو، سختی کرنے والے بنا کر نہیں بھیجے گئے“

اسلام جہاں ایک مسلمان کو یہ حکم دیتا ہے، کہ وہ دیگر مسلمانوں کے ساتھ رواداری کا معاملہ کریں، اسی طرح وہ

مسلمانوں کو یہ ہدایت بھی دیتا ہے، کہ وہ غیر مسلموں کے ساتھ انسانیت کا سلوک کریں، انہیں کسی قسم کی تکلیف نہ دیں

، ان کے جان و مال، عزت و آبرو کو ہر طرح حفاظت کریں، انہیں ہر طرح کی مذہبی، سماجی آزادی دیں۔ غرض ان کے

ساتھ انسانیت کا برتاؤ کرنے کی سخت تاکید کی گئی ہے، ارشاد خداوندی ہے:

وَلَا تَسْتَوِي الْحَسَنَةُ وَلَا السَّيِّئَةُ إِذْفَعُ بِالْأَيْ هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَ لِي

حَمِيمٌ -²¹

ترجمہ: نیکی اور برائی برابر نہیں ہوتی، برائی کو ایسے طریقے سے مال، جو اچھا ہو، تب وہ شخص کہ تیرے اور اس کے درمیان دشمنی ہو، ایسے ہو جائے گا گویا کہ وہ تیرا گہرا دوست ہے“
اسی طرح غیر مسلموں کے ساتھ انصاف کی تاکید کی گئی ہے، چنانچہ ارشاد ہے:

وَأَنْ حَكَمْتَ فَاحْكُم بَيْنَهُم بِالْقِسْطِ-²²

ترجمہ: اگر تم مقرر ہو تو ان کے ساتھ انصاف کا برتاؤ کرو۔“

اسی طرح اگر غیر اقوام بلا وجہ مسلمانوں سے نبرد آزما ہوں، تو ان پر اتنی ہی سختی کرنے کا حکم ہے، جتنی وہ مسلمانوں پر کرتے ہیں۔ غرض غیر اقوام کے ساتھ ممکنہ حسن سلوک سے پیش آنے کی ہدایت صرف اسلام میں ملتی ہے۔ اسلام کی رواداری کا اس سے بڑھ کر کیا ثبوت ہو سکتا ہے، کہ دیگر مذاہب کے پیشواؤں کو، ان کی خود نوشتہ کتابوں کو، ان کے جھوٹے خداؤں کو بھی برا کہنے سے منع کیا ہے، تاکہ ان کی دل آزاری نہ ہونے پائے، ارشاد ہے کہ:

وَلَا تَسُبُّوا الَّذِينَ يَدْعُونَ مِنْ دُونِ اللَّهِ-²³

ترجمہ: اور دشنام مت دو ان کو، جن کی یہ لوگ خدا کو چھوڑ کر عبادت کرتے ہیں“

اسلام ہی وہ واحد مذہب ہے، جو اپنی طرف محض اس لئے بلاتا ہے، کہ وہ دین حق ہے اور اس سچے مذہب کے اختیار کرنے ہی سے دنیا و دین درست ہو سکتے ہیں، اس جذبہ تبلیغ میں صوفیاء کرام نے اپنا جو کردار ادا کیا ہے اس میں کوئی خود غرضی نہیں ہے، بلکہ لوگوں کو برائی سے بچانا اور ہدایت کا راستہ بتانا مقصود ہے، تاکہ بنی نوع انسان صراط مستقیم پر چل کر منزل مقصود تک پہنچ سکیں۔ صوفیاء کرام کے سوا انسانیت کی اس قدر بھی خواہی اور رواداری کی تعلیم شاید ہی کسی اور نے اس وسیع نچ پر انجام دی ہو۔

اسلام نے نہ صرف مسلمانوں بلکہ غیر مسلموں کے ساتھ بھی رواداری اپنانے اور ان کو تحفظ فراہم کرنے کا درس دیا ہے۔ قرآن و حدیث کا مطالعہ کرنے سے پتا چلتا ہے کہ غیر مسلموں کے ساتھ معاملات میں ہمارا وہ رواداری پر مبنی ہو نا چاہیے۔ اللہ تعالیٰ بد اخلاقی اور ظلم و زیادتی کی تعلیم نہیں دیتا، خواہ معاملہ کافروں کے ساتھ ہو، ارشاد خداوندی ہے:

وَلَا يَجْرِمَنَّكُمْ شَنَاٰنُ قَوْمٍ عَلَىٰ اَنْ لَا تَعْدِلُوْا عَدْلُوْا هُوَ اَقْرَبُ لِلتَّقْوٰی-²⁴

ترجمہ: اور کسی قوم کی دشمنی تم کو اتنا مشتعل نہ کر دے کہ تم عدل و انصاف سے پھر جاؤ، عدل کرو، یہ خدا ترسی سے زیادہ مناسبت رکھتا ہے“

اسلام کی نظر میں غیر مسلموں کی دو قسمیں ہیں:

1: جن کا دین آسمانی ہے اور جنہیں اہل کتاب کہا جاتا ہے مثلاً یہودی اور عیسائی۔

2: جن کا دین خود ان کا وضع کردہ ہے، مثلاً ہندو، مجوسی وغیرہ۔

اسلامی شریعت میں دوسری قسم کے غیر مسلموں کے مقابلے میں پہلی قسم کے غیر مسلموں کا معاملہ قدرے مختلف ہے چنانچہ اسلام نے اہل کتاب کا بیچہ حلال قرار دیا ہے اور ان کی عورتوں سے شادی جائز قرار دی ہے۔²⁵
ایک دوسرے زاویہ سے غیر مسلموں کی دو قسمیں ہیں۔

1: ایک وہ جو اسلام اور مسلمانوں کے ساتھ کھلم کھلا دشمنی رکھتے ہیں اور انہیں تباہ و برباد کرنے کی کوشش میں لگے رہتے ہیں۔

2: دوسرے وہ جو غیر مسلم ہوتے ہوئے بھی مسلمانوں سے کوئی بیر نہیں رکھتے اور نہ انہیں نقصان پہنچانے کی کوششوں میں لگے رہتے ہیں۔

پہلی قسم کے غیر مسلموں کے ساتھ اللہ تعالیٰ نے ہر قسم کی موالات، دوستی، ہمدردی اور میل ملاپ سے منع فرمایا ہے، کیونکہ ان لوگوں کو ہمارا وجود برداشت نہیں ہے، جبکہ دوسری قسم کے غیر مسلموں کے ساتھ ہمیں حسن سلوک اور عدل و انصاف پر مبنی معاملہ کرنے کی تاکید کی گئی ہے²⁶ کیونکہ ان کا سلوک بھی ہمارے ساتھ معاندانہ نہیں، بلکہ دوستانہ ہے۔

مندرجہ بالا وہ رعایتیں اور رواداریاں ہیں جو غیر مسلم اقلیت کو قانوناً حاصل ہیں۔ ان کے علاوہ بعض ایسی رواداریاں بھی ہیں جو قانون کے دائرے میں نہیں آتی ہیں، بلکہ حسن اخلاق کے زمرے میں آتی ہیں، اور جنہیں اختیار کرنے کا ہمیں حکم دیا گیا ہے، مثلاً ہمیں حکم دیا گیا ہے کہ غیر مسلموں کے ساتھ ہمارا سلوک اور برتاؤ حسن اخلاق و حسن معاشرت پر مبنی ہونا چاہیے۔ جیسا کہ روایت بیان کی جاتی ہے کہ جب مکہ مکرمہ میں قحط کی صورت پیدا ہو گئی تو نبی کریم ﷺ نے مکہ کے غریب مشرکین کی مدد کے لئے مالی امداد روانہ کی، حالانکہ سبھی جانتے ہیں کہ مکہ والوں نے حضور ﷺ کے ساتھ کتنا برا سلوک کیا تھا۔²⁷ بخاری کی روایت ہے کہ حضرت اسماءؓ فرماتی ہیں کہ میری والدہ تشریف لائیں اور وہ مشرک تھیں، میں نے رسول اللہ ﷺ سے دریافت کیا کہ میری والدہ آئی ہوئی ہیں، کیا میں ان کے ساتھ صلہ رحمی کروں؟ آپ نے جواب دیا: ہاں ضرور کرو۔²⁸

حضور ﷺ کی سیرت پاک کا مطالعہ کرنے والا شخص یہ خوب جانتا ہے کہ حضور ﷺ اہل کتاب اور مشرکین کے ساتھ ہمیشہ اچھا برتاؤ کرتے تھے، ان کے پاس تشریف لے جاتے، ان کی خیریت دریافت کرتے، حتیٰ المقدور ان کی مدد کرتے اور ان کے بیماروں کی تیمارداری کرتے۔ نبی کریم ﷺ نے فرمایا ہے:

إِنْقُوا دَعْوَةَ الْمُظْلُومِ وَإِنْ كَانَ كَافِرًا فَإِنَّهَا لَيْسَ دُونَهَا حِجَابٌ -²⁹

ترجمہ: مظلوم خواہ کافر ہو اس کی پکار سے بچو، کیونکہ اس کی پکار کے درمیان کوئی پردہ حائل نہیں ہے، (اس کی پکار فوراً) خدایا تک پہنچتی ہے)

ابن اسحاق کی سیرت نبوی میں یہ واقعہ مذکور ہے کہ نجران سے ایک عیسائی وفد حضور ﷺ کی ملاقات کی غرض سے مدینہ آیا۔ حضور ﷺ اور صحابہ کرامؓ اس وقت عصر کی نماز سے فراغت کے بعد مسجد نبوی میں تشریف فرما تھے، اسی درمیان میں عیسائیوں کی عبادت کا وقت ہو گیا، چنانچہ وہ عیسائی مسجد نبوی کے اندر اپنی عبادت ادا کرنے لگے، صحابہ کرامؓ نے انہیں روکنے کے لئے آگے بڑھے، لیکن حضور ﷺ نے فرمایا کہ انہیں عبادت کرنے دو، چنانچہ مسجد نبوی کے اندران عیسائیوں نے اپنی عبادت ادا کی۔³⁰ بخاری شریف کی روایت ہے کہ نبی کریم ﷺ ایک بیمار یہودی کی عبادت کو تشریف لے گئے اور باتوں باتوں میں اسے اسلام قبول کرنے کی پیش کش کی، چنانچہ اس حسن اخلاق سے متاثر ہو کر اس یہودی نے اسلام قبول کیا³¹۔ بخاری کی ایک اور روایت ہے کہ نبی کریم ﷺ نے گھر کے اخراجات کے لئے کسی یہودی سے قرض لیا اور رہن کے طور اپنی زرہ اس کے پاس رکھ دی،³² اور اسی حالت میں حضور ﷺ کا انتقال ہو گیا۔ حضور ﷺ چاہتے تو کسی صحابی سے قرض لے سکتے تھے، سارے صحابہ کرامؓ اپنا سب کچھ حضور ﷺ پر قربان کرنے کے لئے ہمہ وقت تیار رہتے تھے، لیکن اس کے باوجود حضور ﷺ نے یہودی سے قرض لے کر اس بات کی تعلیم دی ہے کہ مشرکین و اہل کتاب کے ساتھ بھی ہمارا معاملہ ویسا ہی ہونا چاہیے، جیسا کہ مسلمانوں کے ساتھ ہوتا ہے۔ معتبر روایتوں میں ہے کہ حضور ﷺ نے غیر مسلموں کے ہدیے اور تحائف بھی قبول کئے ہیں۔³³ یہ ہیں قرآن وحدیث کی چند لیلیں جو ثابت کرتی ہیں کہ غیر مسلموں کے ساتھ ہمارا سلوک حسن اخلاق، حسن معاشرت اور رواداری پر مبنی ہونا چاہیے۔

صوفیاء کی نظر میں تمام مخلوقات خداوند تعالیٰ کی دامن ربوبیت میں پیل رہی ہیں، خواہ سنی ہو، شیعہ ہو، ہندو ہو، عیسائی ہو، یہودی ہو، کافر ہو، مشرک ہو، مغرب کارہنے والا ہو یا مشرق کا، گورہو یا کالا، انگریزی بولتا ہو یا اردو یا عربی صوفی صاف دل سب کو اپنے سینے سے لگا لیتا ہے، اپنے حسن عمل اور حسن اخلاق سے دین مبین کی روح کی تبلیغ کرتا ہے، یعنی احسان و ایثار، بھلائی اور برابری کی تلقین کرتا ہے، بدکاروں کو نیکو کاری کی دنیا میں واپس لانے، دکھی انسانوں کو سکھ پہنچانے کی کوشش کرتا ہے، انسانیت کی راہ سے بھٹکے ہوؤں کو شفقت و محبت سے انسانیت کی راہ دکھاتا ہے اور اچھا انسان بنانے کی کوشش کرتا ہے۔ جدید دور کے معاشرتی تقاضوں اور ہنگاموں میں گھرا ہوا انسان عام طور پر خود کو، خدا کو اور انسانیت کو بھلا چکا ہے، سو سکون قلب اور طمانیت روح سے محروم ہوتا جا رہا ہے، تصوف اس انسان کا کام آسکتا ہے، اس دنیا کے ہنگاموں 8 میں مصروف انسان کو بھی سکون و طمانیت قلب کی دولت سے مالا مال کر سکتا ہے۔ کسی اہل دل نے اسی حوالے سے یوں کہا ہے کہ ہر شخص کو تھوڑا بہت صوفی ہونا چاہیے، یعنی دنیا داری یا محبت دنیا سے اس کا دل پاک ہو اور صوفی کو بھی تھوڑا بہت انسان ہونا چاہئے، یعنی وہ دنیا والوں کے کام آتا ہو، معاشی طور پر کسی پر بوجھ نہ بنتا ہو، معاشرے کا مفید فرد ہو، ایسا معاشرہ جہاں خدا پرستی، بے تعصبی، انسان دوستی، خدمت خلق

اور احسان و ایثار کے جذبے کا فرما ہوں گے، جہاں دین و دانش، علم و عرفان اور ذکر و فکر کو یکساں اہمیت دی جاتی ہوگی، وہ معاشرہ سچے صوفیہ ہی کا ہو سکتا ہے اور ایسا معاشرہ دور حاضر اور آنے والی صدیوں کی ضرورت ہے۔³⁴

اسلام کی چودہ سو سالہ تاریخ اس بات پر شاہد ہے کہ اس نے انسانوں کی غلامی سے آزاد کرنا اور امن و امان کو ممکن بنایا، اسلام تو وہ مذہب ہے جس نے عرب کے پر تشدد ماحول کو امن کا گہوارہ بنایا، عربوں میں جنگیں معمولی باتوں پر شروع ہو کر نسلوں تک چلا کرتی تھیں، لیکن اسلام نے یہ لڑائیاں ختم کر دیں، اس کے برعکس ان دنوں عیسائیت قیصر روم کی شکل میں فارس سے برسرِ پیکار تھی اور لڑنا لڑانا اس کا طرہ امتیاز تھا، تاریخ میں صلیبی جنگوں کے مذہبی نام پر عیسائیوں نے مسلمانوں کا کتنا خون بہایا، یہ کوئی ڈھکی چھپی بات نہیں، بلکہ اب بھی ان کی طرف سے عالم اسلام، مسلمانوں اور مظلوم قوموں پر ظلم و ستم اور ناانصافی کا سلسلہ جاری ہے۔ سینڈ کٹ ۱۶ کے گزشتہ دنوں کی ہرزہ سرائی سے یہ سمجھنا مشکل نہیں کہ امریکی و یورپی دانشوروں اور مذہبی رہنماؤں کی طرف سے مذہبی انتہا پسندی کا خاتمہ، مذہبی رواداری اور تمام مذاہب کے احترام کو فروغ دینے کے نعروں کی کوئی حقیقت نہیں ہے، یہ آوازیں بلند کرنے والے خود اس پر عمل نہیں پیرا نہیں، یہ صرف زبانی کلامی رواداری کا ڈھنڈورا پیٹتے رہتے ہیں اور عملاً فلسطین، لبنان، صومالیہ، بوسنیا، کوسوو، افغانستان، عراق بلکہ پورے عالم اسلام میں وہ کچھ کر رہے ہیں جو اس میں خلیج پیدا کرنے کا سبب ہے، یہی وجہ ہے آئے دن مذہبی انتہا پسندی اور تعصب میں اضافہ ہو رہا ہے۔ ہم سمجھتے ہیں مذہبی رواداری کا فروغ اور تمام مذاہب کا احترام ہونا چاہئے، یہ اسی وقت ممکن ہو سکتا ہے جب دہشت گردی کو کسی بھی مذہب، قومیت، تہذیب اور معاشرے سے نہ جوڑا جائے، کیونکہ دہشت گردی کی آڑ میں کسی ملک، مذہب، جماعت اور علاقے پر طاقت کا اندھا استعمال خطرناک نتائج کو جنم دیتا ہے۔³⁵

خلاصۃ الجہت

قرآن و حدیث اور صوفیاء کی مذکورہ بالا تعلیمات سے واضح ہوا کہ اسلام ایک غیر متعصب دین اور رواداری کا مذہب ہے جبکہ دوسری طرف اسلام کو بدنام کرنے کے لئے اغیار نے بہت سے جھوٹے الزام اس پر لگائے ہیں اور بعض الزام تو وہ ہیں جو الزام دینے والوں ہی میں موجود اور ثابت تھے، مگر انہوں نے ہوشیاری اور عیاری کی کہ اپنے کرتوت چھپانے کے لئے انہی باتوں کو مسلمانوں کے سر تھوپ دیا اور پھر نااہل مسلمانوں کے افعال کو تعلیم اسلام کا نتیجہ قرار دے کر مذہب اسلام کو اس کا ذمہ دار ٹھہرایا۔ گزشتہ چند سالوں سے امریکہ اور دیگر مغربی ممالک رواداری کا ڈھنڈورا پیٹ رہا ہے کہ ان کے ہاں ہر شخص کو مذہب کی آزادی ہے، وہ جیسے چاہے کرے لیکن جب مغربی ممالک میں رہائش پذیر مسلمان اپنے مذہبی شعائر پر پابندی کرتے ہیں، تو ان کے خلاف نئے نئے قوانین وضع کئے جاتے ہیں، اگر کوئی قانون مسلمانوں کے حق میں جاتا ہے تو اس میں ترمیم کی جاتی ہے، گزشتہ دنوں کی رپورٹ ہے کہ کینیڈا کی حکومت نے باپروہ مسلمان خواتین

کوٹ کی اجازت نہ دینے کا بل منظوری کے لئے پارلیمنٹ میں پیش کیا، اسی طرح مغربی ممالک میں آئے دن ایسے واقعات پیش آتے رہتے ہیں کہ مسلمان خواتین کو صرف حجاب پہننے کی بنا پر ملازمتوں سے معطل کیا جاتا ہے، آئے دن مسلمانوں کی محترم ترین ہستیوں کے خلاف توہین آمیز خاکے شائع کر کے ان کے جذبات کو مجروح کیا جاتا ہے، امریکہ میں مذہبی آزادی ہی کو دیکھنے، ایک طرف دنیا بھر میں عیسائیت کی ترویج کے لئے مشنری تنظیموں کو اربوں ڈالرز فراہم کئے جاتے ہیں، دوسری طرف اگر کوئی مالدار شخص کسی مدرسے کی سرپرستی کرے تو وہ رواداری کا دشمن قرار دیا جاتا ہے، اس کی انکواریاں شروع ہو جاتی ہیں، اس کا رشتہ نانہ مبینہ دہشت گردی سے جوڑا جاتا ہے، یہ کیسی ناانصافی ہے؟ اگر کوئی ”ہولو کاسٹ“ پر لکھے یا بولے تو وہ قابل گرفت ہے، لیکن اگر کوئی ڈیڑھ ارب مسلمانوں کی معزز ترین ہستیوں کے بارے میں شراکیزمی کرے تو اس کو تحفظ دیا جاتا ہے۔ اگر عیسائی، عیسائیت کی تبلیغ کے لئے ایک ارب کے قریب ویب سائٹس استعمال کرتے ہوں تو اچھا ہے، لیکن اگر مسلمان چند ہزار ویب سائٹس اسلام کی دعوت کے لئے استعمال کریں، تو ان کو بین کر دیا جاتا ہے، عالمی طاقتوں کا یہی دہرا معیار ہے جو ان کے رواداری کے دعوؤں کی قلعی کھول رہا ہے۔ اگر یہ نظر دقیق دیکھا جائے تو اس میں یہ مسلمانوں کی اپنی کمزوری نمایاں ہیں وہ اس وجہ سے کہ مسلمان خود قرآن و حدیث کے احکامات اور صوفیاء کرام کے تعلق سے روگردان ہیں، مسلمانوں کے لئے لازمی ہے کہ وہ اسلامی احکامات پر کماحقہ عمل درآمد کریں اور اللہ کے نیکو کار بندے اولیاء اللہ و صوفیائے کرام سے اپنا تعلق مضبوط کریں تاکہ دنیا کے مصیبتوں سے خلاصی ممکن ہو۔ اسی لئے توار شادر بانی ہے کہ:

الا ان اولیاء اللہ لا خوف علیہم ولا ہم یحزنون۔³⁶

ترجمہ: یاد رکھو جو لوگ اللہ کے دوست ہیں نہ ڈر ہے ان پر اور نہ وہ غمگیں ہوں گے۔

حواشی و حوالہ جات

¹ سید علی جویری، گنج مطلوب، اردو ترجمہ کشف المحجوب (مترجم عبدالحمید) لاہور، ناشران قرآن، ص، 74

² ایضاً، ص 89-90

³ دار شکوہ، سفینۃ الاولیاء، بحوالہ انعام الحق کوثر، تذکرہ صوفیائے بلوچستان، لاہور، مرکزی اردو بورڈ، 1976ء، ص، 19

⁴ سلطان الطاف علی، مختصر تاریخ تصوف اور صوفیائے بلوچستان، لاہور، الفیصل، 2011ء، ص، 12

⁵ عبدالرحمن ابن خلدون، مقدمہ، ترجمہ سعد حسن خان، کراچی، میر محمد کتب خانہ، ص، 446

⁶ ڈاکٹر یوسف القرضاوی، فتاویٰ، (اردو ترجمہ) مترجم، سید اصغر فلاحی، لاہور، دار النوادر، 2005ء، ج 1، ص 354-356

- 7 ابن منظور، ابو الفضل جمال الدین الافرقی، لسان العرب، بیروت، دار صادر، ج 10، ص 86-87
- 8 امام غزالی، مذاق العارفین ترجمہ احیاء علوم الدین، ج 3، ص 59
- 9 سید سلیمان ندوی، سیرت النبی، کراچی، دارالاشاعت، 1985ء، ج 9، ص 6
- 10 مسلم بن حجاج، الجامع الصحیح، کتاب صلوٰۃ المسافرین وقصرها، باب صلوٰۃ النبی ﷺ ودعاہ باللیل
- 11 الہندی، علاء الدین علی التتقی بن حسام الدین، کنز العمال، فی سنن الاقوال والافعال، بیروت، مؤسسۃ الرسالہ، کتاب الاخلاق، 3:3
- 12 الدراری، ابو محمد عبداللہ بن عبدالرحمن، السنن، کتاب البیوع، باب دع ما یریک الی ما لایریک
- 13 السنن للترمذی، ابواب التفسیر، سورۃ المطففین
- 14 خالد علوی، خلق عظیم، اسلام آباد، دعویٰ کینڈی، 2005ء، ص 30
- 15 ڈاکٹر ظہیر احمد صدیقی، تصوف، ہر انسان کی ضرورت، تخلیقات، لاہور، 2010ء، ص 10-13
- 16 ال عمران 3:134
- 17 الاعراف، 7:199
- 18 اشوری 42:43
- 19 الصحیح للبخاری، کتاب المناقب، باب صفۃ النبی ﷺ
- 20 ایضاً، کتاب الادب، باب قول النبی ﷺ یسزواؤا لا تقسروا
- 21 فصلت 41:34
- 22 المائدہ 5:42
- 23 الانعام 6:108
- 24 المائدہ 5:8
- 25 المائدہ 5:5
- 26 المحتویہ، 60:8-9
- 27 سید فضل الرحمن، ہادی اعظم، کراچی، زوار اکیڈمی، 2000ء، ج 1، ص 605
- 28 الصحیح للبخاری، کتاب الہدیہ، باب الہدیۃ للمشرکین
- 29 المناوی، محمد عبدالرؤف، شرح فیض القدر، شرح جامع الصغیر للسیوطی، بیروت، دار الفکر، 1972ء، ج 1، ص 142
- 30 ابو محمد عبدالملک بن ہشام، السیرۃ النبویہ، کونئہ، مکتبہ معروفیہ، 2010ء، ج 1، ص 339
- 31 الصحیح للبخاری، کتاب الجنازہ، باب اذا سلم الصبی فمات هل یصلی علیہ
- 32 ایضاً، کتاب الرہن، باب من رهن درعد
- 33 ایضاً، کتاب الہدیۃ والتحریر علیہا، باب قبول الہدیۃ من المشرکین
- 34 ظہیر احمد صدیقی، تصوف، ہر انسان کی ضرورت، ص 50-58
- 35 انور غازی، روادار کون، روزنامہ جنگ، کونئہ، 20 ستمبر، 2011ء، ص 6

